



- (စ) ဖျက်ပိုး ဆိုသည်မှာ အပင်နှင့်အပင်ထွက်ပစ္စည်းကို ထိခိုက်ပျက်စီးစေနိုင်သော အပင်၊ သက်ရှိသတ္တဝါတို့၏ ဇီဝမျိုးကွဲ၊ မျိုးပြား၊ မျိုးစိတ် သို့မဟုတ် ရောဂါဖြစ်စေသော အရာကို ဆိုသည်။
- (ဆ) ထိန်းချုပ်ဖျက်ပိုး ဆိုသည်မှာ ဒေသအတွင်းမရှိသေးသည့်ဖျက်ပိုး သို့မဟုတ် ဒေသအတွင်း ရှိသော်လည်း မပြန့်ပွားအောင်ထိန်းချုပ်ထားသောဧရိယာတစ်ခုတွင် ကျရောက်ပါက စီးပွားရေးထိခိုက်သည်အထိ အန္တရာယ်ဖြစ်စေနိုင်၍ထိန်းချုပ်ရန် လိုအပ်သည့်ဖျက်ပိုးကို ဆိုသည်။
- (ဇ) ဥပဒေအရသတ်မှတ်သည့်ဖျက်ပိုး ဆိုသည်မှာ ထိန်းချုပ်ဖျက်ပိုး သို့မဟုတ် ဤဥပဒေ အရသတ်မှတ်ထားသော်လည်း ထိန်းချုပ်ရန်မလိုသောဖျက်ပိုးကို ဆိုသည်။
- (ဈ) ဥပဒေအရသတ်မှတ်သည့်အရာဝတ္ထု ဆိုသည်မှာ အထူးသဖြင့် အပြည်ပြည်ဆိုင်ရာ သယ်ယူပို့ဆောင်ရေးတွင် ဖျက်ပိုးကင်းရှင်းရေးဆောင်ရွက်ရန် လိုအပ်သော ဖျက်ပိုး များခိုအောင်းနိုင်သည့် အပင်၊ အပင်ထွက်ပစ္စည်း၊ သိုလှောင်ရုံ၊ ထုပ်ပိုးပစ္စည်း၊ သယ်ဆောင်ယာဉ်၊ ကုန်တင်သေတ္တာ၊ မြေကြီး၊ အခြားသက်ရှိနှင့် အရာဝတ္ထု တို့ကို ဆိုသည်။
- (ည) ဥပဒေအရသတ်မှတ်ထားသော်လည်း ထိန်းချုပ်ရန်မလိုသောဖျက်ပိုးဆိုသည်မှာ စိုက်ပျိုးမည့်အပင်များတွင်ပါလာပြီး စီးပွားရေးအရလက်မခံနိုင်သည်အထိ ပျက်စီး စေနိုင်၍ မိမိနိုင်ငံအတွင်းဥပဒေအရသတ်မှတ်ရန်လိုသော်လည်း ထိန်းချုပ်ရန် မလိုသောဖျက်ပိုးကို ဆိုသည်။

regulated non-quarantine pest

A non-quarantine pest whose presence in plants for planting affects the intended use of those plants with an economically unacceptable impact and which is therefore regulated within the territory of the importing contracting party (see Glossary Supplement No. 2) [IPPC, 1997]

- (ဋ) ဖျက်ပိုးကင်းရှင်းကြောင်းထောက်ခံချက်လက်မှတ် ဆိုသည်မှာ ပြည်ပသို့ တင်ပို့မည့် သို့မဟုတ် ပြည်ပမှတင်သွင်းမည့် အပင်၊ အပင်ထွက်ပစ္စည်း၊ ဥပဒေအရ သတ်မှတ်သည့် အရာဝတ္ထု သို့မဟုတ် အကျိုးပြုသက်ရှိအတွက် အပြည်ပြည်ဆိုင်ရာ သီးနှံကာကွယ်ရေး ကွန်ဗင်းရှင်းမှချမှတ်ထားသည့် အပင်ကျန်းမာရေး စံချိန်စံညွှန်းနှင့်အညီ စိစစ်ပြီး သက်ဆိုင်ရာနိုင်ငံ၏ အမျိုးသားသီးနှံကာကွယ်ရေးအဖွဲ့က သတ်မှတ်သည့်နည်းလမ်းဖြင့် ထုတ်ပေးသော နိုင်ငံတကာအသိအမှတ်ပြု လက်မှတ်ကို ဆိုသည်။
- (ဌ) တင်သွင်းခွင့် ထောက်ခံချက်လက်မှတ် ဆိုသည်မှာ ကုန်ပစ္စည်းတစ်မျိုးမျိုးကို ပြည်ပမှတင်သွင်းရာတွင် အမျိုးသားသီးနှံကာကွယ်ရေးအဖွဲ့၏ သတ်မှတ်ထားသော

လိုအပ်ချက်နှင့်အညီ ကုန်သွယ်ဖက်နိုင်ငံက ဆောင်ရွက်ပေးရန် အမျိုးသားသီးနှံ ကာကွယ်ရေးအဖွဲ့က ထုတ်ပေးသောလက်မှတ်ကို ဆိုသည်။

- (၃ ) **ကုန်စည်စု** ဆိုသည်မှာ ဖျက်ပိုးကင်းရှင်းကြောင်း ထောက်ခံချက်လက်မှတ်ဖြင့် နိုင်ငံ တစ်ခုမှ အခြားနိုင်ငံတစ်ခုသို့ တစ်မျိုးထက်ပိုမိုပြီး သယ်ဆောင်လာသော အပင်၊ အပင်ထွက်ပစ္စည်းများ သို့မဟုတ် အပင်နှင့်ဆက်စပ်သော အခြားအရာဝတ္ထုများကို ဆိုသည်။
- (ဗ) **အဝင်အထွက်စစ်ဆေးရေးစခန်း** ဆိုသည်မှာ ခရီးသည်နှင့် တင်သွင်း တင်ပို့သည့် ကုန်စည်စုများအတွက် တရားဝင်သတ်မှတ်ထားသော လေဆိပ်၊ ပင်လယ်ဆိပ်ကမ်း၊ နယ်စပ်ဒေသဝင်ပေါက်၊ မြန်မာ့စာတိုက်လုပ်ငန်းနှင့် ပုဂ္ဂလိက ချောစာပို့လုပ်ငန်းများ သို့မဟုတ် အခြားနေရာတစ်ခုခုရှိ စစ်ဆေးရေးစခန်းကို ဆိုသည်။
- (ဏ) **ကြားစခန်း** ဆိုသည်မှာ အပင်၊ အပင်ထွက်ပစ္စည်း၊ ဥပဒေအရ သတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို ပြည်တွင်းသို့ သယ်ဆောင်လာသည့် ယာဉ်မှခရီးဆုံး ဖြစ်သည့်နိုင်ငံသို့ ဆက်လက်သယ်ယူမည့်ယာဉ်သို့ မလွှဲပြောင်းမီ ခေတ္တထားရှိ အသုံးပြုသည့်စခန်းကို ဆိုသည်။
- (တ) **ကြားစခန်းမှလွှဲပြောင်းမည့်ကုန်စည်စု** ဆိုသည်မှာ ဖျက်ပိုးကင်းရှင်းရေးအစီအမံ များကို လိုအပ်ပါက ပြုလုပ်၍ နိုင်ငံအတွင်းမှဖြတ်ပြီး ကြားစခန်းမှတစ်ဆင့် သယ်ဆောင်သည့် ကုန်စည်စုကိုဆိုသည်။
- (ထ) **စစ်ဆေးခြင်း** ဆိုသည်မှာ ဖျက်ပိုးရှိ မရှိ သို့မဟုတ် ဖျက်ပိုးကင်းရှင်းရေး လုပ်ထုံးလုပ်နည်း နှင့်ကိုက်ညီမှု ရှိ မရှိ ဆုံးဖြတ်နိုင်ရန် အပင်၊ အပင်ထွက်ပစ္စည်း၊ ဥပဒေအရ သတ်မှတ် သည့်အရာဝတ္ထု သို့မဟုတ် အကျိုးပြုသက်ရှိကို စစ်ဆေးခြင်းတို့ကို ဆိုသည်။
- (ဒ) **အရေးပေါ်လုပ်ဆောင်မှု** ဆိုသည်မှာ ဖျက်ပိုးအသစ် သို့မဟုတ် ဖျက်ပိုးတစ်မျိုးမျိုး ကြောင့် ဖြစ်လေ့ဖြစ်ထမရှိသော ပျက်စီးမှုဖြစ်စဉ်တစ်ခုခုပေါ်ပေါက်သည့်အခါ ဖျက်ပိုး ကင်းရှင်းရေးအစီအမံ ချက်ချင်းဆောင်ရွက်ခြင်းကို ဆိုသည်။
- (ခ) **အန္တရာယ်ရှိနိုင်သည့်ဧရိယာ** ဆိုသည်မှာ ဂေဟအချက်အလက်များအရ ဖျက်ပိုး ဝင်ရောက်ပြန့်ပွားသည့်အတွက် စီးပွားရေးအရ ကြီးမားသောဆုံးရှုံးမှုကို ဖြစ်စေနိုင် သည့် ဧရိယာကို ဆိုသည်။
- (န) **ဆေးစီရင်မှု** ဆိုသည်မှာ ဖျက်ပိုးသတ်ခြင်း၊ ဖျက်ပိုးကိုလှုပ်ရှားမှုမရှိအောင်ပြုလုပ်ခြင်း၊ ဖျက်ပိုးဖယ်ရှားခြင်း၊ မြို့အောင်ပြုလုပ်ခြင်း သို့မဟုတ် ကြီးထွားမှုနှင့် မျိုးပွားမှုမရှိ အောင်ပြုလုပ်ခြင်းတို့ အပါအဝင် ဖျက်ပိုးပြန့်ပွားမှုကို ထိန်းချုပ်ရန် နည်းလမ်း တစ်ရပ်ရပ်ဖြင့် တရားဝင်ပြုလုပ်ဆောင်ရွက်ခြင်းကို ဆိုသည်။

- ( ဝ ) ဗဟိုကော်မတီ ဆိုသည်မှာ ပြည်ထောင်စုအစိုးရအဖွဲ့က ဤဥပဒေအရ ဖွဲ့စည်းပေးသော အမျိုးသားသီးနှံကာကွယ်ရေးဗဟိုကော်မတီကို ဆိုသည်။
- ( ဖ ) အမျိုးသားသီးနှံကာကွယ်ရေးအဖွဲ့ ဆိုသည်မှာ ဤဥပဒေအရပေးအပ်သော လုပ်ငန်းတာဝန်များကို တာဝန်ယူဆောင်ရွက်နေသည့် စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာန၊ စိုက်ပျိုးရေးဦးစီးဌာန၊ သီးနှံကာကွယ်ရေးဌာနခွဲကို ဆိုသည်။
- ( ဗ ) ဝန်ကြီးဌာန ဆိုသည်မှာ ပြည်ထောင်စုအစိုးရ၊ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနကို ဆိုသည်။
- ( ဘ ) ညွှန်ကြားရေးမှူး ဆိုသည်မှာ စိုက်ပျိုးရေးဦးစီးဌာန၊ သီးနှံကာကွယ်ရေးဌာနခွဲ ညွှန်ကြားရေးမှူးကို ဆိုသည်။
- ( မ ) စစ်ဆေးရေးမှူး ဆိုသည်မှာ ဖျက်ပိုးကင်းရှင်းရေး လုပ်ငန်းများကိုဆောင်ရွက်ရန် အမျိုးသားသီးနှံကာကွယ်ရေးအဖွဲ့က တာဝန်ပေးအပ်ခြင်းခံရသော စိုက်ပျိုးရေးဦးစီးဌာန၊ သီးနှံကာကွယ်ရေးဌာနခွဲမှ တာဝန်ရှိသူတစ်ဦးဦးကို ဆိုသည်။

**အခန်း (၂)  
ရည်ရွယ်ချက်**

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-
- (က) နိုင်ငံတော်၏ပိုင်နက်အတွင်းသို့ ဖျက်ပိုးများမဝင်ရောက်စေရေးအတွက် ကာကွယ်နိုင်မည့် သင့်လျော်သော နည်းလမ်းများတိုးမြှင့်ဆောင်ရွက်ရန်၊
  - (ခ) နိုင်ငံတော်၏ပိုင်နက်အတွင်းသို့ ဖျက်ပိုးများစတင်ဝင်ရောက်ပြီး ဆက်လက်ပြန့်ပွားခြင်းကို ဟန့်တားရာတွင် ပိုမိုထိရောက်သောနည်းလမ်းများဖြင့် ဆောင်ရွက်ရန်၊
  - (ဂ) အပင်နှင့်အပင်ထွက်ပစ္စည်းများ ပြည်ပမှတင်သွင်းခြင်းနှင့်ပြည်ပသို့တင်ပို့ခြင်းတို့တွင် ဖျက်ပိုးပြန့်ပွားမှုထိန်းချုပ်ရေးဆိုင်ရာလုပ်ငန်းများ၌ အပြည်ပြည်ဆိုင်ရာအဖွဲ့အစည်းများနှင့် ပူးပေါင်းဆောင်ရွက်ရန်၊
  - (ဃ) အပင်နှင့်အပင်ထွက်ပစ္စည်းများအား ပြည်ပမှတင်သွင်းခြင်းနှင့်ပြည်ပသို့တင်ပို့ခြင်း ပြုရာတွင် အပြည်ပြည်ဆိုင်ရာက သတ်မှတ်ထားသော အပင်ကျန်းမာရေးဆိုင်ရာ စံချိန်စံညွှန်းများနှင့်ကိုက်ညီမှုရှိစေရေး တိုးမြှင့်ဆောင်ရွက်ရန်။

အခန်း(၃)

ဗဟိုကော်မတီ ဖွဲ့စည်းခြင်းနှင့် ယင်း၏တာဝန်နှင့်လုပ်ပိုင်ခွင့်များ

၄။ ပြည်ထောင်စုအစိုးရအဖွဲ့သည်-

(က) ဥပဒေပါပြဋ္ဌာန်းချက်များကို ထိရောက်စွာအကောင်အထည်ဖော်ဆောင်ရွက်နိုင်ရေးအတွက် ပြည်ထောင်စုအဆင့်ပုဂ္ဂိုလ်တစ်ဦးက ဥက္ကဋ္ဌအဖြစ်လည်းကောင်း၊ စိုက်ပျိုးရေးဦးစီးဌာန ညွှန်ကြားရေးမှူးချုပ်က အတွင်းရေးမှူးအဖြစ်လည်းကောင်း၊ သက်ဆိုင်ရာအစိုးရဌာန၊ အစိုးရအဖွဲ့အစည်းများမှ ညွှန်ကြားရေးမှူးချုပ် အဆင့်အောက်မနိမ့်သည့်ပုဂ္ဂိုလ်များက အဖွဲ့ဝင်များအဖြစ်လည်းကောင်း၊ စိုက်ပျိုးရေးဦးစီးဌာန၊ သီးနှံကာကွယ်ရေးဌာနခွဲညွှန်ကြားရေးမှူးက တွဲဖက်အတွင်းရေးမှူးအဖြစ်လည်းကောင်း ပါဝင်သည့်အမျိုးသားသီးနှံကာကွယ်ရေးဗဟိုကော်မတီ ကို ဖွဲ့ရမည်။

(ခ) ပုဒ်မခွဲ (က) အရ ဖွဲ့စည်းရာတွင် လိုအပ်ပါက အဖွဲ့ဝင်များအနက်မှ ဒုတိယဥက္ကဋ္ဌ တစ်ဦးကို ထည့်သွင်းဖွဲ့စည်းနိုင်သည်။

(ဂ) ပုဒ်မခွဲ(က)အရ ဖွဲ့စည်းသည့်ဗဟိုကော်မတီကို လိုအပ်ပါက ပြင်ဆင်ဖွဲ့စည်းနိုင်သည်။

၅။ ဗဟိုကော်မတီ၏ တာဝန်နှင့်လုပ်ပိုင်ခွင့်များမှာ အောက်ပါအတိုင်း ဖြစ်သည်-

(က) အမျိုးသားသီးနှံကာကွယ်ရေးအဖွဲ့က စိစစ်တင်ပြလာသော-

(၁) အဝင်အထွက်စစ်ဆေးရေးစခန်းများကို သတ်မှတ်အတည်ပြုခြင်းနှင့် တိုးချဲ့ဖွင့်လှစ်ခြင်း၊

(၂) ဤဥပဒေအရ သတ်မှတ်သည့်ဖျက်ပိုးစာရင်း၊ အပင်နှင့်အပင်ထွက်ပစ္စည်း၊ အကျိုးပြုသက်ရှိစာရင်းများကို အတည်ပြု ကြေညာခြင်း၊

(၃) ဖျက်ပိုးကင်းရှင်းသည့် ဧရိယာ သို့မဟုတ် ဖျက်ပိုးကျရောက်မှုနည်းသော ဧရိယာများကို အတည်ပြုခြင်း၊

(၄) ဖျက်ပိုးကင်းရှင်းကြောင်းထောက်ခံချက်လက်မှတ်နှင့် တင်သွင်းခွင့်ထောက်ခံချက်လက်မှတ်များထုတ်ပေးခြင်းတို့နှင့်စပ်လျဉ်း၍ ဝန်ဆောင်ခများသတ်မှတ်ခြင်း။

(ခ) အပင်နှင့်အပင်ထွက်ပစ္စည်းများတင်သွင်းခြင်းနှင့်တင်ပို့ခြင်းတို့တွင် ဖျက်ပိုးပြန့်ပွားမှုထိန်းချုပ်ရေးဆိုင်ရာလုပ်ငန်းများ ဆောင်ရွက်နိုင်ရေးအတွက်-

(၁) အမျိုးသားသီးနှံ ကာကွယ်ရေးအဖွဲ့အား ကြီးကြပ်ခြင်းနှင့်ပံ့ပိုးကူညီခြင်း၊

(၂) သက်ဆိုင်သည့် အစိုးရဌာန၊ အဖွဲ့အစည်းများနှင့် လိုအပ်သလို ညှိနှိုင်းပူးပေါင်းဆောင်ရွက်ခြင်း။

- ၆။ အမျိုးသားသီးနှံကာကွယ်ရေးအဖွဲ့၏ အဆိုပြုတင်ပြလာသောစစ်ဆေးခြင်းအတွက် အခကြေး ငွေ နှုန်းထား နှင့် ဒဏ်ကြေးငွေ ကိုအတည်ပြုပေးခြင်း။
- ၇။ ဖျက်ပိုးကင်းရှင်းရေးလုပ်ထုံးလုပ်နည်းများအား အတည်ပြုပေးခြင်း။

**အခန်း(၄)**

**အမျိုးသားသီးနှံကာကွယ်ရေးအဖွဲ့၏ လုပ်ငန်းတာဝန်နှင့်လုပ်ပိုင်ခွင့်များ**

- ၈။ အမျိုးသားသီးနှံကာကွယ်ရေးအဖွဲ့၏ လုပ်ငန်းတာဝန်များမှာ အောက်ပါအတိုင်း ဖြစ်သည်-
  - (က) ပြည်ပနိုင်ငံများ၏ အမျိုးသားသီးနှံကာကွယ်ရေးအဖွဲ့များ၊ အပင်ကျန်းမာရေးလုပ်ငန်းများကိုဆောင်ရွက်နေသည့် ပြည်တွင်းပြည်ပအဖွဲ့အစည်းများနှင့် ဆက်သွယ်ဆောင်ရွက်ခြင်း၊
  - (ခ) နိုင်ငံတော်၏ပိုင်နက်အတွင်းသို့ ဥပဒေအရသတ်မှတ်သည့် ဖျက်ပိုးဝင်ရောက်မှုကို တားဆီးကာကွယ်ခြင်း၊
  - (ဂ) စိုက်ခင်းများ၊ပျိုးခင်းများ၊နှစ်ရှည်ပင်များ၊ဥယျာဉ်ခြံများ၊မှန်လုံအိမ်နှင့် ဓာတ်ခွဲခန်းများတွင် မျိုးပွားသောအပင်များ၊သိုလှောင်ထားသော သို့မဟုတ် သယ်ဆောင်လာသော အပင်၊အပင်ထွက်ပစ္စည်း၊ ဥပဒေအရ သတ်မှတ်သည့်အရာဝတ္ထု သို့မဟုတ် အကျိုးပြုသက်ရှိတွင် ဖျက်ပိုးကျရောက်မှု၊ ပြန့်ပွားမှုနှင့် ကာကွယ်နှိမ်နင်းမှုတို့ကို ထုတ်ပြန်အသိပေးနိုင်ရန် ဖျက်ပိုးစစ်တမ်း ကောက်ယူခြင်း၊
  - (ဃ) ဥပဒေအရ သတ်မှတ်သည့်ဖျက်ပိုးကို အမျိုးအစား ခွဲခြားခြင်း၊
  - (င) ဖျက်ပိုးအန္တရာယ်ဆန်းစစ်ချက် ဆောင်ရွက်ခြင်း၊
  - (စ) နိုင်ငံအတွင်းတင်သွင်းရန် ဖျက်ပိုးကင်းရှင်းမှု လိုအပ်ချက်များနှင့် သတ်မှတ်ချက်များကို သက်ဆိုင်ရာပြည်ပနိုင်ငံ၏ အမျိုးသားသီးနှံကာကွယ်ရေးအဖွဲ့သို့ အသိပေးအကြောင်းကြားခြင်း၊
  - (ဆ) ဖျက်ပိုးကျရောက်မှုနည်းသော ဧရိယာများ၊ ဖျက်ပိုးကင်းစင်သော ဧရိယာများကို သတ်မှတ်နိုင်ရန် စစ်တမ်းကောက်ယူခြင်းနှင့် အန္တရာယ်ရှိနိုင်သည့် ဧရိယာများကို ကာကွယ်ခြင်း၊
  - (ဇ) ကုန်ပစ္စည်းတစ်မျိုးမျိုးကို တင်သွင်းခွင့် ထောက်ခံချက်လက်မှတ်ထုတ်ပေးခြင်း၊
  - (ဈ) အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို ကုန်သွယ်မှုပြုရာတွင် ကုန်သွယ်ဖက်နိုင်ငံမှအမျိုးသားသီးနှံကာကွယ်ရေးအဖွဲ့၏ ဖျက်ပိုးကင်းရှင်းရေးသတ်မှတ်ချက်များနှင့်အညီ မိမိပြည်တွင်းမှ တင်ပို့သူ

များအား အသိပေးခြင်းနှင့်စစ်ဆေး၍ ဖျက်ပိုးကင်းရှင်းကြောင်း ထောက်ခံချက် လက်မှတ်ထုတ်ပေးခြင်း၊

- (ည) အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြု သက်ရှိကို တစ်ဆင့်ပြန်လည်တင်ပို့ရာတွင် သတ်မှတ်ချက်များနှင့် ကိုက်ညီပါက ဖျက်ပိုး ကင်းရှင်းကြောင်း ထောက်ခံချက်လက်မှတ်ထုတ်ပေးခြင်း၊
- (ဋ) ကုန်စည်စုများကို တင်ပို့ရာတွင် အသုံးပြုထားသော သစ်သားထုပ်ပိုးပစ္စည်းများကို အပြည်ပြည်ဆိုင်ရာ အပင်ကျန်းမာရေးစံချိန်စံညွှန်းနှင့်အညီ လိုအပ်သည့်အစီအမံ များပြုလုပ်ပြီး ထိန်းချုပ်ဖျက်ပိုးကင်းရှင်းကြောင်း အမှတ်တံဆိပ် ရိုက်နှိပ်ခြင်း၊
- (ဌ) ဖျက်ပိုးမပြန့်ပွားစေရေးအတွက်လိုအပ်ပါက ကြားစခန်းမှလွှဲပြောင်းမည့်ကုန်စည် စု အမျိုးအစားနှင့် သယ်ယူသည့်စနစ်များနှင့်စပ်လျဉ်းပြီး သက်ဆိုင်ရာ အစိုးရဌာန၊ အစိုးရအဖွဲ့အစည်းများ၊ ပြင်ပပုဂ္ဂိုလ်များနှင့်ပူးပေါင်း၍ ညှိနှိုင်း ဆောင်ရွက်ခြင်း၊
- (ဍ) လိုအပ်သောဆေးစီရင်မှုများ ပြုလုပ်ရာတွင်လည်းကောင်း၊ ဖျက်ဆီးရာတွင် လည်း ကောင်း ကြီးကြပ်ဆောင်ရွက်ခြင်း သို့မဟုတ် မူရင်းနိုင်ငံသို့ပြန်ပို့ခြင်း၊
- (ဎ) အန္တရာယ်ရှိသော ဖျက်ပိုးပါရှိလာသည်ဟု သံသယရှိပါက ယင်းကုန်စည်စုကို တင်သွင်း ဝင်ရောက်ပြီးနောက် ထိန်းချုပ်ရန်နေရာသို့ ယူဆောင်ထားရှိပြီး စစ်ဆေးခြင်း၊
- (ဏ) ဖျက်ပိုးကင်းရှင်းမှုဆိုင်ရာကိစ္စရပ်များနှင့်စပ်လျဉ်းသည့် အစီရင်ခံစာများပြုစုခြင်း နှင့် ဖျက်ပိုးကင်းရှင်းမှုဆိုင်ရာကိစ္စရပ်များနှင့်စပ်လျဉ်းသည့် ညွှန်ကြားချက်များ ထုတ်ပြန် ခြင်း၊
- (တ) စစ်ဆေးရေးမှူး၏ အရည်အချင်းသတ်မှတ်ခြင်း၊ လေ့ကျင့်သင်တန်းပေးခြင်းနှင့် ကြီးကြပ်ကွပ်ကဲခြင်း၊
- (ထ) စစ်ဆေးခြင်းအတွက် အခကြေးငွေနှုန်းထားနှင့်ဒဏ်ကြေးငွေကို ဗဟိုကော်မတီသို့ အတည်ပြုသတ်မှတ်နိုင်ရေးအဆိုပြုတင်ပြခြင်း၊
- (ဒ) နိုင်ငံအတွင်းရှိ ဖျက်ပိုးနှင့် ဥပဒေအရသတ်မှတ်သည့် ဖျက်ပိုးများဆိုင်ရာ ကာကွယ် နှိမ်နင်းရေးလုပ်ငန်းများနှင့်စပ်လျဉ်း၍ ပြည်တွင်း ပြည်ပအဖွဲ့အစည်းများနှင့် နည်းပညာ နှင့်အတွေ့အကြုံ ဖလှယ်ခြင်း၊
- (ဓ) ဖျက်ပိုးကင်းရှင်းရေးလုပ်ထုံးလုပ်နည်းများ ရေးဆွဲ၍ ဗဟိုကော်မတီသို့တင်ပြခြင်း။

- ၉။ အမျိုးသားသီးနှံကာကွယ်ရေးအဖွဲ့၏ လုပ်ပိုင်ခွင့်များမှာ အောက်ပါအတိုင်း ဖြစ်သည်-
- (က) ဖျက်ပိုးဝင်ရောက်ခြင်းနှင့် ပြန့်ပွားခြင်းကိုကာကွယ်ရန် အဝင်အထွက် စစ်ဆေးရေး စခန်းများတွင် ကုန်စည်စုများကိုစစ်ဆေးစေခြင်း၊ လိုအပ်ပါက ဖျက်ပိုးသတ်ခြင်းနှင့် ဖျက်ပိုးသန့်စင်စေခြင်း၊

- (ခ) ဖျက်ပိုးကင်းရှင်းကြောင်းထောက်ခံချက်လက်မှတ်ထုတ်ပေးပြီးနောက် တင်ပို့ခြင်း မပြုလုပ်မီ ဖျက်ပိုးထပ်မံမကျရောက်စေရေးအတွက် သင့်လျော်သော ဖျက်ပိုးကင်းရှင်းရေးလုပ်ငန်းများ ဆောင်ရွက်စေခြင်း၊
- (ဂ) ဖျက်ပိုးဝင်ရောက်ခြင်းနှင့် ပြန့်ပွားခြင်းမရှိစေရန် အဝင်အထွက် စစ်ဆေးရေးစခန်းများတွင် သယ်ယူပို့ဆောင်ရေးယာဉ်များနှင့် သိုလှောင်ရုံများကို ကြီးကြပ်စစ်ဆေးစေခြင်း၊
- (ဃ) အပင်၊အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကိုတင်သွင်းရာတွင် ဖျက်ပိုးကင်းရှင်းရေးအစီအမံနှင့်မကိုက်ညီပါက တင်သွင်းမှုကို ငြင်းပယ်ခြင်း သို့မဟုတ် ရပ်ဆိုင်းထားခြင်း၊
- (င) ကြားစခန်းရှိကုန်စည်စုများနှင့်စပ်လျဉ်း၍ စစ်ဆေးခြင်းနှင့် ဖျက်ပိုးကင်းရှင်းရေးအစီအမံများ ဆောင်ရွက်ခြင်းတို့ကို ဗဟိုကော်မတီ၏ အတည်ပြုချက်ဖြင့် သတ်မှတ်ခြင်း၊
- (စ) မိမိအဖွဲ့၏ ကိုယ်စားလှုပ်ငန်းတာဝန်များကို အချိန်မီဆောင်ရွက်နိုင်ရန် လိုအပ်ပါက စစ်ဆေးရေးမှူးအား တာဝန်ပေးအပ်ခြင်း၊
- (ဆ) ပြင်ပကျွမ်းကျင်သည့်အဖွဲ့များက အပင်ကျန်းမာရေးဆိုင်ရာလုပ်ငန်းများဆောင်ရွက်ရန် လျှောက်ထားလာလျှင် စိစစ်၍ မှတ်ပုံတင်ခွင့်ပြုခြင်း။

**အခန်း (၅)**

**ပြည်ပမှ တင်သွင်းခြင်းနှင့် ပြည်ပသို့ တင်ပို့ခြင်း**

၁၀။ အပင်၊အပင်ထွက်ပစ္စည်း၊ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို ပြည်ပမှတင်သွင်းလိုသူသည်-

- (က) သက်ဆိုင်ရာအစိုးရဌာန၊ အစိုးရအဖွဲ့အစည်းထံမှ တင်သွင်းခွင့်လိုင်စင် သို့မဟုတ် ပါမစ်လျှောက်ထားခြင်းမပြုမီ တင်သွင်းခွင့် ထောက်ခံချက်လက်မှတ်ရယူရန် အမျိုးသားသီးနှံကာကွယ်ရေးအဖွဲ့သို့ သတ်မှတ်ထားသော အခကြေးငွေပေးသွင်း၍ ဦးစွာလျှောက်ထားရမည်။
- (ခ) ပုဒ်မခွဲ(က) အရ လျှောက်ထားမှုကိုခွင့်ပြုချက်ရရှိ၍ ကုန်စည်စု တင်သွင်းရောက်ရှိလာသည့်အခါ အကောက်ခွန်ဦးစီးဌာနနှင့်အတူ ပူးပေါင်းစစ်ဆေးနိုင်ရေးအတွက် အမျိုးသားသီးနှံကာကွယ်ရေးအဖွဲ့ သို့ အမြန်ဆက်သွယ်အကြောင်းကြားရမည်။



- (ဂ) စစ်ဆေးရေးစခန်းများ၌ ကုန်စည်စုရောက်ရှိလာပါက ဖျက်ပိုးကင်းရှင်းရေး စစ်ဆေးဆောင်ရွက်နိုင်ရန် အကောက်ခွန်ဦးစီးဌာနနှင့်ညှိနှိုင်းပြီး ကုန်စည်စုနမူနာထုတ်ယူ၍ ကုန်သွယ်ဖက်နိုင်ငံမှ ဖျက်ပိုးကင်းရှင်းကြောင်း ထောက်ခံချက်လက်မှတ်နှင့်အတူ အမျိုးသားသီးနှံကာကွယ်ရေးအဖွဲ့၏ စစ်ဆေးခြင်းကိုခံယူရမည်။ စစ်ဆေးခြင်းအတွက် သတ်မှတ်ထားသည့် အခကြေးငွေကို ပေးဆောင်ရမည်။
- (ဃ) ပြည်ပချောစာပို့ဌာနများသို့ ကုန်ပစ္စည်းရောက်ရှိလာပါက ဖျက်ပိုးကင်းရှင်းရေး စစ်ဆေးဆောင်ရွက်နိုင်ရန် မြန်မာ့စာတိုက်လုပ်ငန်း၊ အခြားပြည်ပချောပို့လုပ်ငန်းနှင့် အကောက်ခွန်ဦးစီးဌာနတို့နှင့်ညှိနှိုင်းပြီး ကုန်ပစ္စည်းနမူနာထုတ်ယူ၍ ကုန်သွယ်ဘက် နိုင်ငံမှဖျက်ပိုးကင်းရှင်းကြောင်း ထောက်ခံချက်လက်မှတ်နှင့်အတူ အမျိုးသားသီးနှံကာကွယ်ရေးအဖွဲ့၏ စစ်ဆေးခြင်းကိုခံယူရမည်။ စစ်ဆေးခြင်းအတွက် သတ်မှတ် ထားသည့် အခကြေးငွေကို ပေးဆောင်ရမည်။
- (င) ဖျက်ပိုးကင်းရှင်းကြောင်းအတည်ပြုချက်ရရှိပြီးမှသာ ကုန်စည်စုသို့မဟုတ် ကုန်ပစ္စည်းထုတ်ယူရရှိရေးအတွက် ဆက်လက်ဆောင်ရွက်ရမည်။
- (ဆ) ယခင်ကပြည်တွင်းသို့လုံးဝတင်သွင်းခြင်းမပြုဖူးသေးသော အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိ အမျိုးအမည်အသစ် တင်သွင်းလိုပါက ဖျက်ပိုးအန္တရာယ်ဆန်းစစ်ခြင်းဆောင်ရွက်ရန် ကုန်ကျစရိတ်ကို တင်သွင်းသူမှပေးဆောင်ရမည်။

၁၁။ အပင်၊အပင်ထွက်ပစ္စည်း၊ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို ပြည်ပသို့ တင်ပို့လိုသူသည်-

- (က) ဖျက်ပိုးကင်းရှင်းကြောင်း ထောက်ခံချက်လက်မှတ်ရယူရန် အမျိုးသားသီးနှံကာကွယ်ရေးအဖွဲ့သို့ သတ်မှတ်ထားသော အခကြေးငွေကို ပေးဆောင်၍ လျှောက်ထားရယူရမည်။
- (ခ) ပုဒ်မခွဲ(က) အရ လျှောက်ထားရာတွင် တင်ပို့မည့်ပြည်ပနိုင်ငံ၏သတ်မှတ်ချက်အရ ဖျက်ပိုးသန့်စင်ခြင်း သို့မဟုတ် ဖျက်ပိုးသတ်ခြင်းများ လုပ်ဆောင်ရန်လိုအပ်ပါက ပိုးသတ်ဆေးဥပဒေအရ ပိုးသတ်မှုိုင်းတိုက်ခြင်းလုပ်ငန်းလိုင်စင်ရရှိသူက ထုတ်ပေးသော ပိုးသတ်မှုိုင်းတိုက်ခြင်းပြီးစီးကြောင်း အထောက်အထားကို တင်ပြရမည်။
- (ဂ) ဖျက်ပိုးကင်းရှင်းမှုရှိမရှိ စစ်ဆေးခြင်းအတွက် သတ်မှတ်ထားသည့် အခကြေးငွေကို ပေးဆောင်ရမည်။

(ဃ) အပင်၊ အပင်ထွက်ပစ္စည်း၊ ဥပဒေအရသတ်မှတ်သည့် အရာဝတ္ထု သို့မဟုတ် အကျိုးပြု သက်ရှိကိုတင်ပို့လိုသူသည် သက်ဆိုင်ရာကုန်သွယ်ဖက်နိုင်ငံ၏ သတ်မှတ်ချက်များနှင့်အညီဖျက်ပိုးကင်းရှင်းကြောင်း ထောက်ခံချက်လက်မှတ်ရရှိမှသာ တင်ပို့ခြင်းပြုရမည်။

၁၂။ အမျိုးသားသီးနှံကာကွယ်ရေးအဖွဲ့သည် ပြည်ပမှတင်သွင်းမည့် သို့မဟုတ် ပြည်ပသို့တင်ပို့မည့် အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိနှင့် စပ်လျဉ်း၍ အပြည်ပြည်ဆိုင်ရာသီးနှံကာကွယ်ရေးကွန်ဗင်းရှင်းက ချမှတ်ထားသော အပင်ကျန်းမာရေး စံချိန်စံညွှန်းများနှင့်အညီ စစ်ဆေးရမည်။

၁၃။ အမျိုးသားသီးနှံကာကွယ်ရေးအဖွဲ့သည် ပုဒ်မ ၁၀ နှင့် ၁၁ တို့အရ လျှောက်ထား ချက်များကို သတ်မှတ်ချက်များနှင့်အညီ စိစစ်ပြီး ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ခွင့်ပြုပါက တင်သွင်းခွင့်ထောက်ခံချက်လက်မှတ် သို့မဟုတ် ဖျက်ပိုးကင်းရှင်းကြောင်း ထောက်ခံချက် လက်မှတ် ထုတ်ပေးရမည်။

၁၄။ အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြု သက်ရှိကိုတင်သွင်းခြင်း သို့မဟုတ် တင်ပို့ခြင်းပြုလုပ်ရာတွင် ဤဥပဒေအရဆောင်ရွက်ရမည့် လုပ်ငန်းလိုအပ်ချက်အတွက် သယ်ယူပို့ဆောင်မှု သို့မဟုတ် သိုလှောင်ထိန်းသိမ်းမှုကုန်ကျစရိတ်ကို သက်ဆိုင်ရာ ပစ္စည်းတင်သွင်းသူ သို့မဟုတ် တင်ပို့သူက ကျခံရမည်။

**အခန်း (၆)**

**စစ်ဆေးရေးမှူး၏ တာဝန်နှင့်လုပ်ပိုင်ခွင့်များ**

၁၅။ စစ်ဆေးရေးမှူး၏တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) အဝင်အထွက်စစ်ဆေးရေးစခန်းများတွင် ဖျက်ပိုးကင်းရှင်းရေးလုပ်ငန်းများကို ဆောင်ရွက်ခြင်း၊
- (ခ) ဖျက်ပိုးကင်းရှင်းရေးလုပ်ငန်းနှင့်စပ်လျဉ်း၍ အပင်၊အပင်ထွက်ပစ္စည်း၊ ဥပဒေအရ သတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို သယ်ဆောင်လာသည့် ယာဉ်များကို အဝင်အထွက်စစ်ဆေးရေးစခန်းမှ ဈေးကွက်ရောက်သည်အထိ သက်ဆိုင်သူအား အသိပေး၍ အချိန်မရွေး၊ နေရာမရွေး စစ်ဆေးခွင့်ရှိခြင်း၊
- (ဂ) ကုန်စည်စုတစ်ခုတွင်ပါဝင်သည့်ကုန်ပစ္စည်းအမျိုးအစားအလိုက် ဖျက်ပိုးကင်းရှင်းရေး လိုအပ်ချက်များနှင့် ကိုက်ညီမှု ရှိ မရှိ ဆုံးဖြတ်နိုင်ရန် သတ်မှတ်ချက်များနှင့်အညီ စစ်ဆေးခြင်း၊

- (ဃ) ဤဥပဒေအရထုတ်ပြန်သည့် ညွှန်ကြားချက်၊ လုပ်ထုံးလုပ်နည်းများနှင့်အညီ ကုန်စည်စုများ ကိုစစ်ဆေးခြင်း၊ မှတ်ပုံတင်စာရင်း ရေးသွင်းခြင်း၊
- (င) ကုန်စည်စုစစ်ဆေးခြင်းနှင့်တစ်ပြိုင်တည်း ညွှန်ကြားချက်၊ လုပ်ထုံး လုပ်နည်း များ နှင့်အညီ ကိုယ်စားပြုနမူနာရယူပြီး မျက်မြင်စစ်ဆေးခြင်း၊ လိုအပ်ပါက ဓာတ်ခွဲခန်းသို့ ပေးပို့စစ်ဆေး၍ ဖျက်ပိုးအမျိုးအစား အတည်ပြုချက်ရယူခြင်းနှင့် သတ်မှတ်ထား သော ဓာတ်ခွဲစစ်ဆေးခကို ကုန်စည်စုကိုတင်သွင်းသူ သို့မဟုတ် တင်ပို့သူက ပေးဆောင် စေခြင်း၊
- (စ) ဖျက်ပိုးစစ်ဆေးသည့်လုပ်ငန်းကို နှောင့်နှေးကြန့်ကြာခြင်း မရှိစေဘဲ ဆောင်ရွက် ခြင်း၊
- (ဆ) တင်သွင်းလာသော ဖျက်ပိုးတွေ့ရသည့် အပင်၊ အပင်ထွက်ပစ္စည်း၊ ဥပဒေအရ သတ်မှတ် သည့်အရာဝတ္ထု၊ အကျိုးပြုသက်ရှိ သို့မဟုတ် ထိန်းချုပ်ဖျက်ပိုးများ ကပ်ငြိပါလာ နိုင်သည့် အခြားပစ္စည်းအားလုံးကိုစစ်ဆေးပြီး ကာကွယ်နှိမ်နင်းရမည့် နည်းလမ်း များသတ်မှတ်၍ဆောင်ရွက်ခြင်း၊ သက်ဆိုင်ရာပစ္စည်းများကို ဖျက်ဆီးရန်လိုအပ်သည့် အခြေအနေမျိုးတွင် ညွှန်ကြားရေးမှူးထံ တင်ပြအတည်ပြုချက် ရယူဆောင်ရွက်ခြင်း၊
- (ဇ) စစ်ဆေးရာတွင် ဖျက်ပိုးအသစ်တွေ့ရှိပါက သင့်လျော်သည့် အရေးပေါ်လုပ်ဆောင်မှု များကိုပြုလုပ်ခြင်းနှင့် ယင်းဖျက်ပိုးအန္တရာယ်ဆန်းစစ်ချက်ကို ဆောင်ရွက်ခြင်း၊
- (ဈ) ဤဥပဒေပါပြဋ္ဌာန်းချက်များကို ဖောက်ဖျက်သော ကိစ္စရပ်များနှင့်စပ်လျဉ်း၍ လိုအပ်သော စုံစမ်းစစ်ဆေးမှုပြုလုပ်ပြီး စစ်ဆေးမှုအစီရင်ခံစာ ပြုစုတင်ပြခြင်း၊
- (ည) မိမိ၏ဆုံးဖြတ်ချက်များ သို့မဟုတ် ဆောင်ရွက်ချက်များသည် ဥပဒေ၊ လုပ်ထုံး လုပ်နည်းများနှင့် ကိုက်ညီကြောင်း တာဝန်ယူခြင်း၊
- (ဋ) ကုန်ပစ္စည်းကိုပြည်ပမှတင်သွင်းခြင်း သို့မဟုတ် ပြည်ပသို့တင်ပို့ခြင်းနှင့်စပ်လျဉ်းသည့် ကုန်သွယ်မှုဆိုင်ရာ လျှို့ဝှက်ချက်များအား ထိန်းသိမ်းထားရှိခြင်း။

**အခန်း (၇)**

**ဖျက်ပိုးကင်းရှင်းရေးဆိုင်ရာကိစ္စရပ်များအတွက် စစ်ဆေးဆုံးဖြတ်ခြင်း**

၁၆။ အမျိုးသားသီးနှံကာကွယ်ရေးအဖွဲ့သည်-

- (က) တင်သွင်းသည့်ကုန်စည်စုများနှင့်စပ်လျဉ်း၍ အောက်ပါအချက်တစ်ရပ်ရပ်ကို စစ်ဆေး တွေ့ရှိပါက ယင်းတွေ့ရှိချက်ကို တင်ပို့သောနိုင်ငံသို့သတ်မှတ်ပုံစံဖြင့် အသိပေးအကြောင်း ကြားရမည်-
- (ခ) ဖျက်ပိုးကင်းရှင်းရေး ဆိုင်ရာသတ်မှတ်ချက်များနှင့် ကိုက်ညီမှု မရှိခြင်း၊

- (၂) ဥပဒေအရသတ်မှတ်သည့်ဖျက်ပိုး စစ်ဆေးတွေ့ရှိခြင်း၊
- (၃) ဖျက်ပိုးကင်းရှင်းကြောင်းထောက်ခံချက်လက်မှတ်များပေါ်တွင် ဖျက်ရာများ၊ ပြင်ဆင်ရာများရှိခြင်း၊
- (၄) ဖျက်ပိုးကင်းရှင်းကြောင်းထောက်ခံချက်လက်မှတ်ပေါ်တွင် ဖော်ပြရမည့်အချက် အလက်များ မပြည့်စုံခြင်း၊
- (၅) တားမြစ်ထားသော ကုန်စည်စုများ တင်သွင်းခြင်း၊
- (၆) တင်သွင်းလာသောကုန်စည်စုတွင် တားမြစ်ထားသောအရာဝတ္ထုများပါလာခြင်း၊
- (၇) သတ်မှတ်ထားသော ဆေးစီရင်မှု ပြုလုပ်ရန် ပျက်ကွက်ခြင်း၊
- (၈) ဥပဒေအရသတ်မှတ်သည့်အရာဝတ္ထုများကို စီးပွားဖြစ်ပမာဏ မဟုတ်သော် လည်း ခရီးသည်သို့မဟုတ် စာတိုက်မှ သယ်ယူပို့ဆောင်ခြင်းကို ကြိမ်ဖန် များစွာ တွေ့ရခြင်း။

(ခ) ပုဒ်မခွဲ(က) အရ စစ်ဆေးတွေ့ရှိချက်နှင့်စပ်လျဉ်း၍ သက်ဆိုင်သည့်ပစ္စည်းနမူနာများကို ပြန်လည်စုံစမ်းစစ်ဆေးပြီး တွေ့ရှိချက်ကို ပြန်လည်ပေးပို့ရန် တင်ပို့သောနိုင်ငံသို့ အကြောင်းကြားရမည်။

၁၇။ အမျိုးသားသီးနှံကာကွယ်ရေးအဖွဲ့သည် တင်သွင်းသောကုန်ပစ္စည်းမှ အောက်ပါအချက်များ တွေ့ရှိပါက အရေးပေါ်လုပ်ဆောင်မှုကို ဆောင်ရွက်ရမည်-

- (က) ကုန်ပစ္စည်းနှင့်အတူပါလာသည့် ဖျက်ပိုးသည် မိမိနိုင်ငံ၏ ဥပဒေအရသတ်မှတ်သည့် ဖျက်ပိုးစာရင်းတွင်မပါရှိသော်လည်း အန္တရာယ်ရှိနိုင်သည်ကို တွေ့ရှိရခြင်း၊
- (ခ) ကုန်ပစ္စည်းနှင့်အတူ နိုင်ငံအတွက် စီးပွားရေးအရထိခိုက်မှုဖြစ်နိုင်ခြေရှိသည့် ဖျက်ပိုး တစ်မျိုးမျိုးကို တွေ့ရှိရခြင်း။

**အခန်း(၈)  
တားမြစ်ချက်**

၁၈။ မည်သူမျှ တင်သွင်းခွင့်ထောက်ခံချက်လက်မှတ်မရရှိဘဲ အပင်၊ အပင်ထွက်ပစ္စည်း၊ ဥပဒေ အရ သတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို တင်သွင်းခြင်း မပြုရ။

၁၉။ ပြည်ပမှတင်သွင်းသူ မည်သူမျှ အပင်၊ အပင်ထွက်ပစ္စည်း၊ ဥပဒေအရ သတ်မှတ်သည့် အရာဝတ္ထု သို့မဟုတ် အကျိုးပြုသက်ရှိကို တင်သွင်းလာသည့်နိုင်ငံမှ ဖျက်ပိုးကင်းရှင်းကြောင်း ထောက်ခံချက်လက်မှတ်နှင့်အတူ အမျိုးသားသီးနှံကာကွယ်ရေးအဖွဲ့၏ စစ်ဆေးမှုနှင့် ကြီးကြပ်မှုကို ခံယူရန် ပျက်ကွက်ခြင်းမရှိစေရ။

၂၀။ မည်သူမျှအမျိုးသားသီးနှံကာကွယ်ရေးအဖွဲ့က ဖျက်ပိုးသန့်စင်ရန် သို့မဟုတ် ဖျက်ပိုးသတ်ရန် ကြေညာထားသည့် အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြု သက်ရှိကို ပြည်တွင်း၌ တစ်နေရာမှတစ်နေရာသို့ သယ်ယူပို့ဆောင်ခြင်း မပြုရ။

၂၁။ မည်သူမျှ ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းနှင့်စည်းကမ်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ဖောက်ဖျက်ခြင်းမပြုရ။

**အခန်း(၉)**

**စီမံခန့်ခွဲရေးနည်းလမ်းအရ အရေးယူခြင်း**

၂၂။ စစ်ဆေးရေးမှူးသည် ပုဒ်မ ၁၈၊ ၁၉ နှင့် ပုဒ်မ ၂၀ တို့ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သူ မည်သူ့ကိုမဆို အောက်ပါစီမံခန့်ခွဲရေးနည်းလမ်းအရ ဆုံးဖြတ်ချက်ချမှတ် ရမည်-

- (က) ပထမအကြိမ်ကျူးလွန်ခြင်းဖြစ်ပါ က အနည်းဆုံး ကျပ်တစ်သိန်းမှ အများဆုံး ကျပ် သုံးသိန်းအထိ ဒဏ်ကြေးငွေပေးဆောင်စေခြင်း၊
- (ခ) ပုဒ်မခွဲ(က) ပါ စီမံခန့်ခွဲရေးနည်းလမ်းအရ အရေးယူခံရပြီးနောက် ထပ်မံကျူးလွန်ခြင်း ဖြစ်ပါက အနည်းဆုံးကျပ် ငါးသိန်းမှ အများဆုံးကျပ် ခုနစ်သိန်းအထိ ဒဏ်ကြေးငွေ ကိုထပ်မံပေးဆောင်စေရမည့်အပြင် တင်သွင်းလာသောကုန်ပစ္စည်းအား နိုင်ငံတော် ပိုင်အဖြစ်သိမ်းဆည်းပြီး ယင်းပစ္စည်းကို လိုအပ်သလိုစီမံခန့်ခွဲနိုင်ရေးအတွက် အမျိုးသားသီးနှံကာကွယ်ရေးအဖွဲ့မှတစ်ဆင့် ပြည်ထောင်စုဝန်ကြီးထံ ဆက်လက် တင်ပြရမည်။

၂၃။ စစ်ဆေးရေးမှူးသည် ပုဒ်မ ၁၈၊ ၁၉ နှင့် ပုဒ်မ ၂၀ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သူ မည်သူ့ကိုမဆို ဗဟိုကော်မတီမှ အတည်ပြုထားသော ဒဏ်ကြေးငွေကို ပေးဆောင်စေရမည်။ ဒဏ်ကြေးငွေကိုဖောက်ဖျက်ကျူးလွန်သူကပေးဆောင်ရန်ပျက်ကွက်လျှင် ၎င်းအား အမည်ပျက်စာရင်းထည့်သွင်း၍ သတင်းစာတွင်ထုတ်ပြန်ကြေညာမည်။

၂၄။ စစ်ဆေးရေးမှူးသည် စီမံခန့်ခွဲရေးဆိုင်ရာ ဆုံးဖြတ်ချက်တစ်ရပ်ရပ်ချမှတ်လျှင် ယင်းဆုံးဖြတ် ချက်နှင့်အကျုံးဝင်သော ကုန်ပစ္စည်းကို ဖျက်ဆီးခြင်းပြုနိုင်သည်။ သို့မဟုတ် ဆုံးဖြတ်ချက် ချမှတ် ခြင်းခံရသူအား ဖျက်ပိုးသတ်ခြင်း သို့မဟုတ် ဖျက်ပိုးသန့်စင်ခြင်းကို ဆောင်ရွက်စေပြီး တင်သွင်း ခွင့်ပြုနိုင်သည်။ အဆိုပါကုန်ပစ္စည်းဖျက်ဆီးခြင်း၊ ဖျက်ပိုးသတ်ခြင်း သို့မဟုတ် ဖျက်ပိုးသန့်စင်ခြင်း အတွက် ကုန်ကျစရိတ်ကို ဆုံးဖြတ်ချက်ချမှတ်ခြင်းခံရသူက ကျခံရမည်။

**အခန်း (၁၀)  
အယူခံဝင်ခြင်း**

၂၅။ စစ်ဆေးရေးမှူး၏ ဆုံးဖြတ်ချက်ကို မကျေနပ်သူသည် ဆုံးဖြတ်ချက်ချမှတ်သည့်နေ့မှ ရက် ၃၀ အတွင်း ညွှန်ကြားရေးမှူးထံ သတ်မှတ်ချက်နှင့်အညီ အယူခံဝင်နိုင်သည်။

၂၆။ ညွှန်ကြားရေးမှူးသည် စစ်ဆေးရေးမှူး၏အမိန့် သို့မဟုတ် ဆုံးဖြတ်ချက်ကို အယူခံလွှာ လက်ခံရရှိသည့်နေ့မှစ၍ ၇ ရက်အတွင်း အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၂၇။ ပုဒ်မ ၂၆ အရ ညွှန်ကြားရေးမှူးက ချမှတ်သောအမိန့် သို့မဟုတ် ဆုံးဖြတ်ချက်နှင့်စပ်လျဉ်း၍ မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက် ၃၀ အတွင်း ပြည်ထောင်စုဝန်ကြီးထံ ထံ သတ်မှတ်ချက်နှင့်အညီ အယူခံဝင် နိုင်သည်။

၂၈။ ပြည်ထောင်စုဝန်ကြီးသည် ညွှန်ကြားရေးမှူး၏အမိန့် သို့မဟုတ် ဆုံးဖြတ်ချက်ကို အယူခံလွှာ လက်ခံရရှိသည့်နေ့မှစ၍ ၇ ရက်အတွင်း အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။

၂၉။ ပြည်ထောင်စုဝန်ကြီး၏အဆုံးအဖြတ်သည် စီမံခန့်ခွဲရေးနည်းလမ်းအရ အပြီးအပြတ်ဖြစ်စေရမည်။

**အခန်း(၁၁)  
ဘဏ္ဍာရန်ပုံငွေသုံးစွဲခြင်း**

၃၀။ ဗဟိုကော်မတီသည် ပြည်ထောင်စုအစိုးရအဖွဲ့၏ခွင့်ပြုချက်ဖြင့် အမျိုးသားသီးနှံကာကွယ်ရေး ဆိုင်ရာ ဘဏ္ဍာရန်ပုံငွေတစ်ရပ်ထူထောင်ထားရှိပြီး ယင်းရန်ပုံငွေအတွက် ဘဏ္ဍာရေးဆိုင်ရာလုပ်ထုံး လုပ်နည်းများကို စီမံကိန်းနှင့် ဘဏ္ဍာရေးဝန်ကြီးဌာနနှင့်ညှိနှိုင်း၍ သတ်မှတ်ပြဋ္ဌာန်းရမည်။

၃၁။ အမျိုးသားသီးနှံကာကွယ်ရေးအဖွဲ့သည်-

- (က) ဗဟိုကော်မတီ၏အတည်ပြုချက်ရယူ၍ ပုဒ်မ ၃၀ ပါ ဘဏ္ဍာရန်ပုံငွေကို သတ်မှတ် လုပ်ထုံးလုပ်နည်းများနှင့်အညီ သုံးစွဲနိုင်သည်။
- (ခ) နှစ်စဉ်ဘဏ္ဍာရေးရှင်းတမ်းရေးဆွဲ၍ ပြည်ထောင်စုစာရင်းစစ်ချုပ်ရုံး၏စစ်ဆေးခြင်းကို ခံယူရမည်။

အခန်း(၁၂)

အထွေထွေ

၃၂။ အမျိုးသားသီးနှံကာကွယ်ရေးအဖွဲ့သည် အစိုးရဌာန၊ အစိုးရအဖွဲ့အစည်းတစ်ခုခုက ပညာရပ် ဆိုင်ရာ လိုအပ်ချက်များ၊ သုတေသန သို့မဟုတ် မျိုးရွေးချယ်မှုများအတွက် ရည်ရွယ်သည့် အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြုသက်ရှိကို တင်သွင်းခြင်း နှင့်စပ်လျဉ်း၍ ဤဥပဒေပါပြဋ္ဌာန်းချက်များကို လိုအပ်သလို ကင်းလွတ်ခွင့်ပြုနိုင်သည်။

၃၃။ အပင်၊ အပင်ထွက်ပစ္စည်း၊ ဥပဒေအရသတ်မှတ်သည့်အရာဝတ္ထု သို့မဟုတ် အကျိုးပြု သက်ရှိကို ပြည်တွင်းသို့ တင်သွင်းခွင့်လိုင်စင် သို့မဟုတ် ပါမစ်ထုတ်ပေးခွင့်ရှိသော အစိုးရဌာန၊ အစိုးရ အဖွဲ့အစည်းသည် အမျိုးသားသီးနှံကာကွယ်ရေးအဖွဲ့ကထုတ်ပေးသော တင်သွင်းခွင့်ထောက်ခံချက် လက်မှတ် တင်ပြနိုင်သူကိုသာ လိုင်စင်ထုတ်ပေးရမည်။

၃၄။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

- (က) ဝန်ကြီးဌာနသည်ဗဟိုကော်မတီနှင့်ညှိနှိုင်း၍ နည်းဥပဒေများ၊ စည်းမျဉ်း နှင့်စည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန် နိုင် သည်။
- (ခ) ဝန်ကြီးဌာနနှင့် ဗဟိုကော်မတီတို့သည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ဂ) အမျိုးသားသီးနှံကာကွယ်ရေးအဖွဲ့သည် အမိန့်နှင့် ညွှန်ကြားချက်များကို ဝန်ကြီး ဌာန၏ သဘောတူညီချက်ဖြင့် ထုတ်ပြန်နိုင်သည်။

၃၅။ အပင်ပိုးမွှားကာကွယ်သည့်ဥပဒေ (၁၉၉၃ ခုနှစ်၊ နိုင်ငံတော်ငြိမ်ဝပ်ပိပြားမှုတည်ဆောက်ရေး အဖွဲ့ ဥပဒေအမှတ် ၈) ကို ဤဥပဒေဖြင့် ရုပ်သိမ်းလိုက်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) ဝင်းမြင့်  
နိုင်ငံတော်သမ္မတ  
ပြည်ထောင်စုသမ္မတမြန်မာနိုင်ငံတော်